



## Il-Flagell tal-Pesta f'Malta fl-1813

Eman Bonnici



MESSAĠĠI

KAŻIN U FESTA

KULT FILIPPIN

HAŻ-ŻEBBUĠ

MELITENSIA

● Il-marda qerrieda tal-pesta feġġet fi gżiritna diversi drabi matul il-perjodu tal-Kavallieri tal-Ordni ta' San Ġwann. L-ewwel wahda faqqgħet f'Mejju tal-1592 u damet sejra sa Settembru tas-sena ta' wara; faqqgħet mill-ġdid f'Settembru 1623; fl-1655, u bejn l-1675 u l-1676, li halliet xejn anqas minn 11,300 vittma<sup>1</sup>. Hija reggħet feġġet mill-ġdid fi żmien l-Inglizi fl-1813 bit-total tal-vittmi jlahħaq l-4,572 ruħ. Izda x'kienet sewwasew din il-marda li matul is-sekli qatlet miljuni ta' nies madwar id-dinja u li minn kull fejn kienet tgħaddi ma kinitx thalli għajr herba shiħa u biża' kbir?

Magħrufa bħala l-*Black Death*, huwa stmat li din il-marda qatlet 'il fuq minn 75 miljun ruħ fl-Ewropa fis-seklu erbatax biss. Sabiex insemmu xi eżempji fejn il-pesta halliet numru enormi ta' vittmi nieħdu l-Italja (madwar 280,000 ruħ bejn l-1629 u l-1631); Spanja (mal-500,000 vittma bejn l-1647 u l-1652); Londra (mal-100,000 bejn l-1655 u l-1666); Marsilja u l-madwar (mal-100,000 vittma bejn l-1720 u l-1721); u r-Russja (bejn l-1770 u l-1772, li f'Moska biss qatlet bejn 52,000 u 100,000 persuna). Huwa maħsub li din il-marda "*horribilis*" kif sejhilha tajjeb il-Patri Agostinjan Mark Cauchi, f'wahda mill-kitbiet tiegħu fl-okkażjoni tal-mitejn sena mindu l-flagell laqat għal darb'ohra lill-Gzejjer Maltin fl-1813<sup>2</sup>, imxiet lejn l-Ewropa miċ-Ċina jew mill-Asja Ċentrali, l-ewwel fil-Krimea, u minn hemm fl-Ewropa permezz tal-ġrieden, jew aħjar mill-briegħed li jgħorru magħhom, abbord bastimenti tal-merkanzija. Hekk, il-pesta "bubonika" – kelma ġejja mill-Grieg "*bubo*", li tisser nefħa infjammatorja fil-glandoli limfatiċi, karatteristika fost dawk milquta minnha - fi żmien erbat ijiem kienet twassal lill-vittma tagħha fil-qabar. Patri Alessandru Bonnici mill-Ordni tal-Frangiskani Minuri Konventwali, f'wieħed miż-żewġ volumi tiegħu dwar l-istorja tar-raħal ta' Had-Dingli, jagħtina deskrizzjoni mill-aktar ċara ta' x'kien jiġrilhom sewwasew dawk l-imsejkna li sfaw vittmi tal-pesta: "f'salt wieħed [dawk milquta] kien jaqbadhom id-deni, iħossu ugiġħ ta' ras, jagħtihom il-mejt, l-ikel ma jnizzluhx, u jitqallbilhom l-istonku.



Pittura xena mill-pesta

Mill-wirk saż-żaqq, jidhru bħal bubuni, jew nefhiet ibsin fil-ġisem, li jġibu magħhom ħafna wġiġh. Xi drabi, in-nefhiet kienu jkunu taħt l-abt u kultant taħt il-widnejn. In-nefhiet kienu jinqasmu u jsiru u kienu grieħi jkunu f'kull naħa tal-ġisem u kienu jnixxu d-demem. L-ilsien kien jixxotta u jieħu lewn sewdieni u jinħass għatx kbir. L-urina kienet tidher maħmuġa u mbagħad tiswied u ssir tinten. It-taħbit tal-polz għall-ewwel kien ikun qawwi u mbagħad kien jonqos iżjed min-normal u jiġi bilkemm jinħass. L-imsejken kien jibda jintilef, jhewden u jispiċċa biex itemm ħajtu mitluq għalih waħdu, għax ma kinux jissograw jersqu lejħ biex ma jittihdux minnu” [sic]<sup>3</sup>. Mhux biss, iżda mal-mewt, id-dehra tal-katavru kienet spiss tkun waħda li twaħħax: nafu b'każi fejn ras il-vittmi kibret bid-demem ħiereg minn diversi bnadi mill-iġsma u bi rwejjah tal-biża' daqslikieku wieħed ikun ilu mejjet xhur. Dawn ix-xeni li graw quddiem għajnejn il-familjari tal-vittmi jew tal-bekkamorti, ħallew impatt ikrah fuqhom. Saħansitra jissemmew każi fejn matul dan il-mument ta' disperazzjoni, xi wħud nehew ħajjithom. Fil-pesta tal-1676, bekkamort miż-Żejtun ngħidu aħna, jissemma li tant ra xeni simili ma' wiċċu li spiċċa qabeż go ġiebjā f'Hal Ġwann<sup>4</sup>.

## Mill-Ġdid f'Malta fl-1813

L-ewwel darba li dan il-flaġell qerriedi feġġ mill-ġdid fil-Gzejjer Maltin fi żmien l-Ingliżi, kien fis-sena 1813, meta diversi bastimenti kienu jsorġu fil-portijiet tagħna. Ġara li l-brigantin Malti *San Niccolò*<sup>5</sup> wasal pajjiżna minn Lixandra, l-Eġittu, u dan il-port kien infettat bil-pesta. Fil-fatt, mit-tnax-il membru li dan il-brigantin kellu abbord laħqu mietu żewġ membri bil-pesta waqt li dan kien fi triqtu lejn Malta. Wieħed mill-vittmi kellu bħal tumur ta' lewn iswed f'għonqu<sup>6</sup>. It-tnejn li huma daru bihom il-kaptan u l-qaddej tiegħu tul il-marda tagħhom. Fid-29 ta' Marzu, hekk kif daħal Malta, il-kaptan tal-brigantin għarraf lill-awtoritajiet tas-saħħa fil-port li l-bastiment kien infettat bil-pesta. Peress li meta wasal Malta, il-kaptan u l-membri tal-ekwipaġġ deħru b'saħħithom, ingħatalhom il-permess li jinżlu l-art u jmorru l-Lazzarett fil-kwarantina. Qabel, qaxxru xagħarhom, inħaslu fl-ilma baħar u tlaħalhu bil-ħall skont kif kienet tgħid il-liġi, waqt li ħallew ħwej-jiġhom abbord. Iżda ġara li fl-1 ta' April, il-kaptan ħass uġiġh ta' ras u fuqu deħru sintomi tal-pesta u miet ġurnata u nofs wara. L-istess ġralu l-qaddej tiegħu, li bħalu kien Malti. Għaldaqstant ġew midfunin ħdejn il-Lazzarett fuq il-Gżira Manoel<sup>7</sup>. Intant kien hemm il-ħsieb li l-brigantin jinħaraq jew jiġi mgharraq, iżda peress li dan kien ifisser li s-sidien kellhom jingħataw kumpens tiegħu, ġie deċiż li minflok jiġi ddiżinfettat u jithalla jsalpa mill-ġdid lejn l-Eġittu b'ekwipaġġ ġdid, li ngħataw somma flus sabiex jiħduh lura Lixandra<sup>8</sup>. Is-*San Niccolò* ħalla xtutna fl-10 ta' April.

Issa ġara li ċertu Salvatore Borg, skarpan mill-Belt Valletta, xtara xi drappijiet minn fuq il-brigantin bil-kuntrabandu u ħa l-materjal fid-dar tiegħu, f'Nru. 227, fi *Strada San Paolo*. Bintu Anna Maria, ta' tmien snin, ma damitx ma mardet għal għarrieda, tant li mietet fi żmien sitt ijiem fid-19 tax-xaħar ta' April. It-Tabib Francesco Gravagna, li eżaminaha, minkejja



Għata li kienu jużaw it-tobba biex jiproteġu lilhom infushom

li fuq il-katavru tagħha kien hemm evidenza ta' sinjali li gġib magħha l-pesta, stabilixxa li t-tifla mietet bid-deni tifojde, u għaldaqstant giet midfuna fil-knisja tal-Patrijiet Frangiskani Minuri ta' Sidna Marija ta' Ġesù, popolarment imsejha bħala dik "ta' Ġiezu" fil-Belt. Fl-1 ta' Mejju, it-Tabib Gravagna żar mill-gdid ir-residenza tal-familja Borg, din id-darba sabiex jara lil mart Salvatore, li kellha seba'



*Xeni ta' x'kien isehh fi żmien il-pesta tal-1813-1814, tpenġija bil-kortesija ta' Salv Stellini*

xhur tqala u kienet marida gravi. Il-mara xtrat lit-tarbija kmieni, iżda din tal-aħħar twieldet mejta, u fl-4 ta' Mejju segwietha hija wkoll fil-qabar. It-tabib innota, li sew Salvatore, kif ukoll ibnu ta' erba' snin kienu wkoll morda. Hekk fehem li quddiemu kien hemm xi haġa ferm aktar serja minn deni tifojde. Kif l-awtoritajiet ġew mgħarrfa b'dan, il-familja Borg u dawk li seta' kellhom xi tip ta' kuntatt magħhom ittiehdu l-Lazzarett. Intant, il-qabla li assistiet lil mart Salvatore tul il-ħlas, ċerta Maria Agius, instabet mejta fid-dar tagħha fi *Strada Sant'Ursola* fil-Belt fis-6 tax-xahar, waqt li tifla ċkejna, Grazia Pisani, li spiss kienet tmur torqod f'din l-istess dar, mardet u tiehdet il-Lazzarett. Din il-qabla anzjana nstabt mejta minn ċertu wiehed Delicata, li wara li dam iħabbat hafna għalxejn, irnexxielu jifta' l-bieb ġewwa u sab lil Maria għarkupptejha hdejn sodditha, qisha qed titlob, mejta<sup>9</sup>. Malajr ha' hsieb jinforma lill-awtoritajiet, li fis bagħtuh il-Lazzarett, pass li aktarx salva lil niesu mill-mewt, għaliex fis-17 tax-xahar deħru fuqu sintomi tal-pesta u miet fi żmien 24 siegħa. Tifel ieħor, kunjomu Falzon, miet f'Nru. 150, fi *Strada San Paolo*, l-għada tal-qabla, u ta' tifel ieħor, kunjomu Briffa. Dwar Falzon ma kienx għalkollox ċert jekk il-mewt tiegħu kinitx kawża tal-pesta, għax peress li ftit qabel kien waqa' l-baħar, kien hemm min kien tal-fehma li d-deni li feġġ fuqu seta' kien konsegwenza ta' dan l-incident.

Fl-għodwa tat-12 ta' Mejju, l-Iskarpan Salvatore Borg miet il-Lazzarett u minn eżaminazzjoni li saret fuq il-katavru tiegħu kien stabil it li miet kaġun ta' pestilenza li tittiehed<sup>10</sup>. Sadanittant laħaq miet ukoll missier Salvatore, raġel ta' tmenin sena, tlett ijiem qabel ibnu. Meta l-awtoritajiet kienu għoddhom hasbu li s-sitwazzjoni kienet taħt kontroll, fis-16 ta' Mejju, mietu żewġ ulied tal-Furnar Stellini tal-Belt, tifel u tifla, f'Nru. 92, fi *Strada San Cristoforo*. Għalhekk, l-għada, il-Kummissarju Ċivili u l-Logutenent Ġeneral, ħargu proklama b'ħames punti, li ordnat fost l-oħrajn li jingħalqu l-iskejjejl, tingħata informazzjoni lill-awtoritajiet dwar persuni li kienu ssuspettati li kellhom il-pesta u min jgħaddiha jiġi "mhux biss ippremjat, iżda wkoll ikollu ismu mistur," u li min jaħbi mill-awtoritajiet li kien hemm il-pesta f'daru kellu jiġi kkastigat b'eżekuzzjoni<sup>11</sup>. Ftit ġranet wara, sewwasew fid-29 ta' Mejju, l-Isqof Ferdinando Mattei hareġ pastorali fejn ordna li jingħalqu l-knejjes, waqt li wissa wkoll li min jazzarda jisraq lill-imsejka milquta, ikun skomunikat. Iżda minkejja r-regoli u t-twissijiet horox li ngħataw, il-pesta baqgħet tinxtered mal-Belt, u fid-19 ta' Ġunju mietu tmienja u jumejn wara għaxra oħra. Sal-24 ta' Ġunju, il-pesta laħqet mhux biss il-

Furjana, iżda wkoll għadd ta' rħula. Fis-17 ta' Lulju, inħarġet notifika li għarrfet li ħadd ma seta' joħroġ minn daru ħlief sal-għaxra ta' filgħodu, waqt li persuna waħda minn kull familja setgħet tmur għax-xirja mis-suq tal-Belt. Fl-aħħar ta' Awwissu, il-marda dehret li kienet għoddha battiet għalkollox mill-kapitali, kif ukoll minn Bormla u mill-Birgu, iżda bdiet tikber fl-irħula, b'mod speċjali f'Haż-Żebbuġ, f'Birkirkara u f'Hal Qormi. Il-Lazzarett ma setax jilqa' fih aktar pazjenti, tant li kellhom jittellgħu għadd ta' kmamar tal-injam fil-fosos ta' madwar il-Belt u l-Furjana, u postijiet oħra bħal Villa Bigħi fil-Kalkara u l-kunvent tal-Patrijiet Dumnikani fir-Rabat ġew mibdula fi sptarijiet temporanji. Kien hemm ukoll il-ħsieb li l-Monasteru ta' San Mark tal-Patrijiet Agostinjani fir-Rabat jinbidel fi sptar, iżda din l-idea baqgħet ma mmaterjalizzatx<sup>12</sup>.


## Il-pesta tinxtered... u tasal Għawdex

F'Novembru ġiet ordnata tindifa ġenerali fil-Belt u l-Furjana, fejn bdew jiġu ppurifikati u mbajda d-djar infettati, b'bosta affarijiet jiġu maħruqa barra s-swar. Din il-proċedura kien issir wara li n-nies tiġi mġarrfa bid-daqq tat-tanbur, sabiex fil-mument li fih jgħaddu mit-toroq l-affarijiet għall-ħruq, tingabar f'darha. Iżda s-sitwazzjoni xejn ma kienet simili f'diversi nħawi oħra madwar il-gżira. Il-flaġell tal-pesta kien sadanittant laħaq infirex fost l-oħrajn f'Birkirkara, f'Hal Qormi, f'Haż-Żebbuġ, fir-Rabat u fin-Naxxar. Għawdex, li sa dik il-ħabta baqa' bla mittiefes mill-flaġell, tniġġes mill-pesta f'Marzu tal-1814, fir-raħal tax-Xagħra, li malajr sab ruħu iżolat mill-bqija tal-irħula l-oħra tal-gżira sabiex hekk il-marda tiġi kkontrollata u ma tinfirixx. Dawk li ntaqtu mill-marda, ittiedu f'binja fil-lok magħruf bħala "ta' Menzja" fl-inħawi ta' Għajn Lukin. B'kollox mietu f'Għawdex 104 persuni. Il-pesta jingħad li waslet Għawdex wara li missier u bintu żaru qarib tagħhom f'Hal Qormi u magħhom tellgħu Għawdex għonnella infettata. Oħrajn jgħidu li raġel li nżamm il-Lazzarett fil-kwarantina, qabel halla Malta mar jaqla' kaxxa li kien difen f'xi mkien qabel ma ġie rikoverat u ma fetaxxiex qabel wasal Għawdex, għaldaqstant seta' ġarr fiha xi mikrobi.

Intant laħaq wasal Malta l-ewwel Gvernatur, Sir Thomas Maitland, li fis-ħa ħsieb iqiegħed miżuri mill-aktar stretti sabiex dan il-flaġell jintemm. Haż-Żebbuġ ġie maqsum fi tliet distretti, imħarsa minn tliet deputati kull wieħed, waqt li Hal Qormi, li kien l-aħħar post li baqa' infettat, ġie iżolat għalih waħdu: ir-raħal mhux biss ġie iżolat iżda twaqqfu barrikati b'għases kontinwi, u hekk safa' konvertit Prattikament f'Lazzarett waħdu. Ittellgħu żewġ ħitan, għaxar passi bogħod wieħed mill-ieħor, wieħed għoli sitt piedi u l-ieħor għaxra u magħhom tqegħdet għassa stretta. Fl-4 ta' Diċembru 1813, Hal-Qormi tqiegħed taħt il-liġi marzjali u hekk mat-3000 ruħ, sfaw maqtuġhin għalihom. Wara tliet xhur, Hal Qormi ġie ddikjarat liberu mill-pesta f'Lulju 1814, waqt li l-Gzejjer Maltin ġew ufficjalment iddikjarati meħlusa mill-flaġell nhar it-8 ta' Settembru tal-istess sena.

## Eroj taż-Żelu Appostoliku u tal-Ħidma Umanitarja

Kienu bosta dawk li ħadmu bla heda fost l-appestati, b'mod speċjali fl-oqsma appostoliċi



Sir Hildebrand Qakes

u umanitarji, li bosta minnhom sfaw huma wkoll vittmi ta' din il-marda qerrieda. Nibdew mill-lat umanitarju. It-Tabib Gabriele Pullicino, minn Haż-Żebbuġ, baqa' msemmi għall-hidmiet umanitarji tiegħu matul il-flagell. Aktar tard kellu sehem attiv fil-politika u kien elett fil-Kunsill tal-Gvern fl-1849. It-Tabib Luigi Pisani – missier il-magħruf Dr. Aloisio



*Mappa li turi l-irhula l-aktar milquta mill-pesta 1813-14*

Pisani, li għandu bust fil-Mall tal-Furjana – kien tabib tal-fqar fil-Kottonera u ħadem ħafna fost l-appestati. Miet vittma tad-dover milqut mill-istess marda. Miegħu nsemmu wkoll lit-Tabib Felic Brignone, li miet jassisti l-appestati f'Haż-Żebbuġ u t-tabib Ingliż, George McAdam, li minn jeddu mar jassisti l-appestati tax-Xagħra, Għawdex, u miet magħhom, flimkien ma' tabib ieħor, Mikelanglu Pace. Aktar tard issemmiet għal kull wiehed minnhom triq f'dan ir-raħal. It-Tabib Salvatore Bardon, li tul dan il-perjodu kellu taħt il-ħarsien tiegħu l-isptar tal-pesta fuq il-Gzira Manoel, ukoll laqqat il-marda, iżda fieq u dam iservi fil-qasam mediku għal ħamsin sena sħaħ, sakemm irtira fl-1849, bħala Primarju tal-Isptar Ċivili.

Vittmi taż-żelu appostoliku mbaġħad insibu diversi. Nibdew mill-kleru djoċesan u reliġjuż tal-Belt Valletta. Mill-Parroċċa ta' San Pawl Nawfragu, mietu l-Kanonku Prepostu Dun Giuseppe Raffaele Camilleri, il-Kan. Dun Ġużep Xerri, il-Kan. Dun Mikelang Farrugia, il-Kan. Dun Pawl Borg, il-Kan. Dun Pawl Cauchi, Dun Ferdinandu Camilleri, Dun Gejt Tramblet, Dun Franġisk Agius, Dan Ġwann Sammut, Dun Felic Haber, id-djaknu Franġisku Borg, is-suddjaknu Mikelang Imbroll, u l-kjeriċi Samwel Caruana, Ġanni Muscat, Ġużepi Gatt u Mikiel Tanti<sup>13</sup>.

Id-Dumnikani tilfu lil Patri Nikol Trapani, li matul il-funeral tiegħu nqala' l-inkwiet, kif isemmielna Patri Filipp Mallia OP<sup>14</sup>. Gara li l-parruċċani tal-Belt ma ridux li l-katavru ta' Patri Trapani jittieħed fuq karretta kif kien jiġri s-soltu bl-appestati, iżda riedu li jiġi meħud fuq l-ispalla, għalkemm din il-mossa kienet tmur kontra r-regolamenti tal-kummissjoni tas-saħħa. Xhin waslu Putirjal, rahom it-tabib ewlieni tal-Gvern li ordnalhom jieqfu u jkomplu t-triq bil-karretta iżda huma ssuktaw mexjin u għalhekk it-tabib kellu jdawwarhom bis-soldati u ma waqqafhomx ħlief b'ħafna theddid li kien ser jiffuċillahom ilkoll. Biss, għalkemm il-katavru ta' Patri Trapani tqieghed fil-karretta, in-nies xorta waħda baqgħet sejra warajh sabiex takkumpanjah għad-difna. Id-Dumnikani wrew kuraġġ kbir mal-appestati tal-1813 u ma' Trapani nżidu lill-kappillan ta' Santa Marija tal-Portu Salvu, Patri Vincenz Portelli u wkoll lil Patri Vincenz Geremia Cumbi u Patri Salv Debattista, li dawn tal-aħħar kienu jakkumpanjaw il-mejtin għad-difna b'sogru kbir għal ħajjithom. Dawn il-hidmiet wasslu lill-Papa Piju VII biex mal-kostruzzjoni tal-knisja l-ġdida tagħhom fil-Belt, għollielhom l-istatus tagħha dlonk għall-ġieħ ta' bażilika minuri.



*Il-Gvernatur Sir Thomas Maitland*

Fin-nekroloġju tal-Patrijiet Franġiskani Minuri nsibu mniżżla xi ismijiet ta' wħud li sfaw vittmi tal-pesta huma u jassistu l-morda, fosthom lil ċertu Fra Giuseppe minn Genova, li ħarab ma' zijuh lejn Malta meta r-Repubblika ta' Ġenova nħakmet mill-Franċiżi u sabu kenn fil-kunvent tal-Franġiskani fil-Belt, u li meta weru x-xewqa li jissieheb magħhom sab oppożizzjoni kbira iżda eventwalment sar ajk. Bniedem ta' penitenza kbira, li ma damx ma kiseb fama ta' qdusija, miet waqt li kien qieghed jassisti lill-impestatu fil-Lazzaret fil-11 ta' Awwissu 1813 u difnuh Tal-Pietà, fejn indifnu wkoll żewġ terzjarji tal-istess Ordni tiegħu li mietu matul il-flaġell: Rosario Farrugia u Pietro Paolo Fenech li dan tal-aħħar miet ukoll vittma tal-karità hu u jassisti l-moribondi<sup>15</sup>.

Il-Kapuċċini, li bħala Kustodju kellhom dik il-ħabta lil Patri Pietru Anton miż-Żejtun, tilfu erba' patrijiet. L-imsemmi Patri Pietru Anton, wara hidma twila fil-missjoni fil-Brazil u fil-Kongo, reġa' lura Malta u sal-lum għadu msemmi għall-hidmiet umanitarji tiegħu mhux biss tul il-pesta li dwarha qeġhdin nitkellmu, iżda wkoll tul l-imxiji tal-kolera tal-1830 u l-1837. L-Agostinjani mill-banda l-oħra, baqgħu jsemmu l-hidmiet tal-magħruf Majjistru Patri Pietru Pawl Laferla de Fremieux li miet fil-qadi tal-ministeru tiegħu nhar is-26 ta' April tal-1813 fil-kunvent ta' Santu Wistin fil-Belt fl-għomor ta' 44 sena. Iben familja nobbli, il-Majjistru kien lezzur ta' fama fl-ibliet Taljani ta' Viterbo u Fano, kif ukoll Vigarju Ġenerali tas-Sant Uffizzju fid-djoċesi ta' Gubbio, fl-Umbria, l-Italja.

Patri Pietru Pawl kien diġà weru ħiltu fi żmien l-imblokk tal-Franċiżi, meta wara li l-knisja u l-kunvent ta' San Mark tal-Agostinjani fir-Rabat sfaw oppressi u ngħataw lill-Franġiskani Konventwali, ħadem u kiteb ħafna sakemm seħħlu jerga' jakkwistahom mill-ġdid. Sal-lum l-Agostinjani għadhom jgħidu li kieku ma kienx Patri Laferla li reġa' akkwista l-knisja u l-kunvent ta' San Mark, ma kienu jerggħu jeħduhom qatt, kif stqarru l-istess Delegati tal-Gvern ta' dik il-ħabta<sup>16</sup>. Għall-hidmiet tiegħu matul il-pesta, kemm il-Vigarju tal-Isqof


u kif ukoll il-Prepostu ta' Birkirkara faħħruh għall-ħeġġa tiegħu lejn il-morda. Bħala għarfien lejn hidmietu, ħutu r-religjużi Agostinjani qabbd u lill-Pittur Gejtu Calleja jagħmel ritratt biż-żejt tal-Majjistru li għadu jidher sal-lum fil-kuritur tal-Kunvent ta' Santu Wistin fil-Belt.

F'Haż-Żebbuġ mietu ħames qassisin: Dun



*Tqarbin fi żmien il-Pesta, pittura ta' Pietru Pawl Caruana*

Silvestru Chetcuti, Dun Feliċ Pace, Dun Filippu Calleja, Dun Ġużep Curmi u Dun Bartilmew Attard. Curmi kellu 50 sena u kien prokuratur ħabriei tal-knisja parrokkjali. Kien hu li wassal lil Dun Filippu Calleja ċ-ċimiterju li tiegħu kien qrib ħafna, u nstema jgħidlu: “O Dun Filippu, ma ddumx ma tarani lili wkoll nistrieħ hawnhekk għad-dell tax-xbieha ta’ Sant’Andrija” [sic]<sup>17</sup>. Dan Dun Filippu kien il-fundatur tal-Missjoni l-Kbira: kien saċerdot miġjub ħafna u b’tifkira tiegħu twaqqaf monument tal-ħaġar fuq qabru. Meta ċ-ċimiterju fin-naħat “Tal-Għodor,” fejn kien originarjament midfun, safa abbandunat, sabieħ ma jintilifx, il-monument flimkien mal-fdal ta’ Dun Filippu ġew ittrasferiti lejn iċ-ċimiterju tal-Qalb ta’ Ġesù f’dan l-istess raħal. Dari kienet teżisti l-*Pia Opera della Grande Missione del Prezioso Sangue di Nostro Signore Gesù Cristo* li maż-żmien sfat fix-xejn. Dun Filippu, imħeġġeġ minn żewġ saċerdoti oħra, fosthom Dun Bert, li ssemma aktar ’il fuq, li bħalu safa vittma tal-pesta, nieda mill-ġdid din l-opra pija u għaliha ħalla gidu kollu fuq is-sodda tal-mewt. Din l-opra għadha teżisti



*Il-Monument għal Dun Filippu Calleja fiċ-Ċimiterju tal-Qalb ta’ Ġesù Haż-Żebbuġ*

sal-lum il-ġurnata u hija magħrufa bħala l-“Missjoni l-Kbira.” Dun Bert Attard jissema li kien bniedem ta’ qdusija u Dun Salv Ciappara jsejjaħlu “martri tal-ħniena.” Dwaru jgħid: “professur tal-letteratura fis-Seminarju, kien bniedem mogħni bl-għerf u l-ħniena... kiteb bosta skrizzjonijiet u panigierki sbieħ bit-Taljan... kien jorqod mal-art għera u jserraħ rasu fuq ġebli li kien iżommha moħbija taħt is-sodda. Kulma mbagħad kien ikollu kien iqassmu lill-fqar. Imqar

*Dun Filippu Calleja Saċerdot skond il-qalb t’Alla waqqaf u għana l-missjoni l-kbira miet bil-pesta fit-13 ta’ Settembru 1813. Kien l-ewwel midfun fiċ-Ċimiterju ta’ Sant’Andrija u bit-ħabrik tal-istess missjoni, il-fdal u l-monument li kellu fuq qabru nġiebu hawn f’dan iċ-ċimiterju fit-24 ta’ Settembru 1956 biex ismu u l-ħidma tiegħu ma jintesewx.*

arlogg li kien tahulu wiehed sinjur, bieghu biex iqassam il-flus miksuba minnu lill-familji batuti. Kien dejjem bla flus: imma meta ma kienx jista' jgħin minn jeddu u jara kemm kienu kbar il-htigijiet ta' haddiehor, kien imur jittallab għand nies tat-tajjeb biex jikseb għajnuna għall-inqas ixxurtjati. Hnientu wriet ruħha l-aktar meta faqqgħet il-pesta. Attard kien jgħallem fis-Seminarju u ma kellux harsien tal-erwieh f'idejh, imma l-imħabba għal għajru fl-1813 gāghlitu jsir viċi-kurat. Il-qasam tal-akbar hniena tiegħu kien il-qatgħa art magħrufa bhala Tal-Barrakki, mitt pass bogħod lil hinn mill-mithna Tal-Għodor fejn kienu migburin il-bosta nies milqutin bil-pesta" [sic]<sup>18</sup>. Milqut mill-flaġell, xi nies rawh minn fuq il-bjut jitlob għarkupptejh fuq saquq tat-tiben f'nofs il-bitha tad-dar tiegħu, fejn ftit wara ntilef minn sensih u miet fit-28 ta' Settembru 1813 ta' 30 sena. Indifen fiċ-ċimiterju tal-infettati, fejn kienu rawh iġorr il-ħamrija biċ-ċestun sabiex jgħin lid-deffien jidfen lill-apestati.

F'Għawdex miet imbagħad Dun Vincenz Cauchi, it-tieni kappillan tax-Xagħra, jassisti l-vittmi, l-istess bħat-Tobba McAdam u Pace. Jinsabu midfuna t-tlieta li huma mal-bqija tal-vittmi f'Għajn Lukin, ftit metri bogħod mill-binja li serviet ta' sptar għall-apestati u l-istess bħalhom, għandu triq imsemmija għalih fix-Xagħra.

## Fejn Indifnu l-Vittmi

Dari l-mejtin kienu jindifnu fil-knejjes rispettivi tal-irħula u l-ibliet tagħhom, bl-eċċezzjoni ta' dawk li jmutu b'mard infettiv, b'mod speċjali bil-pesta u l-kolera. Jekk dan il-mard qerriedi kien johloq problema fl-assistenza lejn dawk milquta, il-katavri ta' dawn tal-aħħar kienu joholqu problema akbar, haġa li kienet tirrepeti ruħha ma' kull imxija. Knejjes abbandunati u għelieqi 'l barra mill-abitat laqgħu fihom għexerien ta' katavri ta' dawn l-imsejtna. Fl-1813, il-vittmi ta' Birkirkara ngħidu aħna, indifnu fil-Knisja l-Qadima (dik il-ħabta abbandunata), u fil-madwar tagħha, kif ukoll f'ċimiterju li twaqqaf apposta fl-inħawi li sal-lum għadhom jissejħu "tal-Infetti;" ta' Hal-Lija f'dak li illum inbidel fiċ-ċimiterju tar-raħal li naraw fit-triq li tiegħu għall-Mosta; ta' Hal Luqa fil-kappella ta' Santa Marija tal-Ftajjar u fiċ-ċimiterju fit-triq tal-Gudja, li minnu maż-żmien ħareġ iċ-ċimiterju li naraw illum; tal-Mosta f'dak magħruf bhala "ċ-Ċimiterju l-Qadim" fl-



*Iċ-Ċimiterju Ta' Brija Siġġiewi*





*Iċ-Ċimiterju Ta' Trapna Haż-Żebbuġ*

ta' Haż-Żabbar fejn illum hemm iċ-ċimiterju tal-Ħniena; f'Haż-Żebbuġ f'żewġ ċimiterji fl-inħawi magħrufa "tal-Għodor" li flokhom illum hemm iċ-ċimiterju ta' Sant'Andrija; taż-Żejtun fiċ-ċimiterju ta' Santu Rokku biswit il-knisja ta' Santa Katarina l-Qadima, magħrufa aħjar bħala dik "ta' San Girgor", li suċċessivament dam magħluq mitt sena; taż-Żurrieq fl-inħawi tal-kappella ta' Hal Millieri; u dawk tax-Xagħra, Għawdex, f'għalqa fl-inħawi ta' Għajn Lukin, midfen li llum jinsab fi stat t'abbandun kbir. Naturalment, kien hemm xi eċċezzjonijiet, meta xi wħud sfaw midfuna f'xi għalqa għalihom weħidhom u oħrajn f'xi kripta ta' xi knisja u l-oqbra tagħhom ġew imbarrati bil-ħadid sabiex ma jinfethux qabel ma jgħaddu tal-inqas mitt sena mid-difna.

Problema kbira oħra li l-katavri kienu joħolqu kienet proprju min ser jidfinhom, għalhekk inħarġu l-ħabsin sabiex jieħdu ħsieb it-trasport u d-difna tagħhom. Esposti daqstant għall-mard, ħafna minnhom spicċaw mietu, u għalhekk ingiebu minflokhom prigunieri oħra, diversi minnhom bil-kundanna tal-mewt, minn Sqallija. Bħala kumpens, dejjem jekk jgħixu, dawn il-prigunieri ma' tmiem l-imxija ġew imwegħda l-ħelsien, bil-kundizzjoni li jhallu pajjiżhom. Filwaqt li t-tobba, wara li jindilku bil-hall, kienu jilbsu libsa partikolari - għata li kienet tinkludi maskra f'għamla ta' munqar twil – il-bekkamorti kienu jxjeddu fuqhom innatar twal tal-kotnina midluka biż-żejt b'barnuż f'rashom. Id-dehra tagħhom fit-toroq kienet tqanqal biża' kbir, mhux biss għall-fatt li kienu jgħorru l-iġsma tal-vittmi iżda wkoll għad-dizonestà li kienu magħrufa li jwettqu minn kull fejn jgħaddu. Jissemew diversi grajjiet li jitfgħu dawl dwar dak li għaddew minnu tant imsejtna li, wara li kienu diġà ntaqtu mill-pesta, sfaw għal darb'oħra vittmi, din id-darba ta'



*Tqarbin fi żmien il-pesta*

inħawi tad-Durumblat li llum spicċa u oħrajn fiz-zuntier tal-kappella tal-Vizitazzjoni; tan-Naxxar fiċ-ċimiterju ta' Gadaf li jinsab fit-triq li tieħu għal Burmarrad, illum il-gurnata mitluq għalkollox; tal-Belt u l-Furjana fiċ-ċimiterju ta' Santu Rokku f'Tal-Pietà, li llum spicċa; ta' Hal Qormi fil-lok fejn illum naraw iċ-ċimiterju tar-Rizurezzjoni; tar-Rabat fiz-zuntier tal-kappella tat-Twelid tal-Verġni Marija msejħa "ta' Qasgħa;" tas-Siggiewi fiċ-ċimiterju "ta' Brija" li llum ma fadal xejn minnu għajr iċ-ċint li jdawru;

LILL-VERĠNI OMM ALLA FI TWELIDHA  
 MAGĦZULA MINN MISSIRIJETNA  
 B' QIMA LIEMA BHALHA  
 TAHT IT-TITLU TAL-VITTORJA  
 PATRUNA TA' DIN IL-BELT  
 IC-CITTADINI TA' L-ISLA  
 B' XHIEDA DEJJIEMA TA' RADD IL-HAJR  
 GHALL-HELSEN SHIH  
 MILL-FLAGELL TAL-PESTA  
 LI FILEĠ LILL-GZIRA TA' MALTA  
 FIS-SENA 1813  
 BIL-HARSIEN TAL-VERĠNI MQADDSA  
 JOFFRU JIDDEKAW U JBIERKU  
 GHALL-GIEH TA' OMM ALLA LI HARSITHOM  
 DIN IX-XBIHA ARTISTIKA  
 IMHALLSA MIC-CITTADIN SENGLEAN  
 SALVATORE DEBARRO  
 B' KONCESSJONI TAL-GVERN MOGHTIJA  
 B' DEKRIET MAHRUĠ FIS-17 TA' LULJU 1814

*Skrizzjoni li tinsab taht statwa tal-Madonna tal-Isla*

kontra l-pesta, flimkien ma' Santu Rokku u għadd oħrajn, fosthom San Valentinu, San Kwirinu ta' Neuss, San Adeodatu ta' Nevers u San Kolomanu ta' Stockerau, waqt li f'Għawdex minn dejjem inżammet devozzjoni partikolari lejn Sant'Ursola bħala protettrici għall-helsien mill-pesta. Il-Bormliżi għamlu purċissjoni bl-istatwa tar-Redentur fir-raba' Hadd ta' wara l-Għid minn Bormla sa Haż-Żabbar, waqt li s-Sengleani waqqfu statwa tal-Madonna, popolarment imsejha "tan-Nofs", b'turija ta' ringrazzjament talli l-Isla baqgħet ħielsa mill-pesta. Oriġinarjament, din l-istatwa kien tinsab f'nofs Triq il-Vitorja, fuq il-gibjun ta' Wignacourt. Illum qiegħda f'Misraħ 1-4 ta' Settembru. Minn popolazzjoni ta' mitt elf ruħ, il-marda qatlet 'il fuq minn erbat elef u ħames mitt persuna waqt li l-pajjiż safa fi kriżi

serq u abbużi oħra. Il-katavri tal-apestati kienu jingarru f'katalett - li wiehed minnhom għadna nistgħu narawh sal-lum il-gurnata fil-Mużew tas-Santwarju f'Haż-Żabbar – u mnejn jgħaddi kienet tindaqq qanpiena b'sinjal sabiex min jinzerta għaddej mit-triq ifittex iwarrab.

## Ringrazzjamenti u Tifikiriet

Taqbila popolari dak iż-żmien kienet tgħid: "tal-Belt l-irvinati; tal-Birgu l-impestatu; ta' Bormla l-attakkati u tal-Isla l-irvellati." Issa peress li l-Isla matul l-imxija tal-pesta tal-1813 baqgħet bla mittiefsa, il-Kanonku Fortunato Panzavecchia (1797-1850), skular magħruf Senglean, biddel din it-taqbila għal "tal-Belt l-irvinati; tal-Birgu l-impestatu; ta' Bormla l-attakkati u tal-Isla Illiberati"<sup>19</sup>. Ma' tmien l-imxija saru diversi avvenimenti ta' radd il-ħajr lil Alla talli l-poplu fl-aħħar nett inheles minn dan il-flagell qerriedi. Fil-kon-katedral ta' San Gwann tkanta t-Te Deum fid-29 ta' Jannar 1814, jum li nżamm bħala wiehed solenni; f'Hal Qormi twaqqfet statwa ta' San Bastjan, qaddis meqjus bħala protettur



*Il-Kappella ta' Santu Rokku Haż-Żebbuġ*

finanzjarja, bl-ispejjeż meħtieġa matul l-imxija jammontaw għal 2,583,685 skud. Il-ħabsin ingħataw l-ewwel amnestija tagħhom mill-Ingliżi mat-tmjem tal-kwarantana ġenerali fil-pajjiż, waqt li l-kummerċ ma reġax gie lura għan-normal qabel l-1826<sup>20</sup>.

## Il-Pesta Llum

Fl-1894, waqt li kien jinsab f'Hong Kong matul imxija pandemika tal-pesta, it-Tabib Żvizzeru Alexander Yersin skopra l-mikrobu responsabbli mill-pesta bubonika, li aktar tard issemma għalih: *Yersinia Pestis*. Sal-1910 sar magħruf li l-bergħud *Xenopsylla cheopis* kien jittirażmetti l-mikrobu fost il-ġrieden li mal-mewt tagħhom kien jinxtered imbagħad fuq il-bniedem. Għalkemm il-kelma 'pesta' illum il-ġurnata tinstema' aktarx bħala xi ħaġa ta' żmien ieħor, ma jfissirx li m'għadhiex teżisti. F'pajjiżi fejn il-livell ta' sanità huwa wieħed baxx, il-pesta għadha tidher minn żmien għal żmien, u waqt li din tista' titfejjaq b'semplicità *penicillin*, fi nħawi fejn mediċini simili ma jaslux, bħal ngħidu aħna, pajjiżi tropikali, din il-marda għadha teqred diversi hajjiet, bl-aħħar vittma rrapurtata jkun tifel ta' hmistax-il sena fil-Kyrgyzstan, l-Asja Ċentrali, f'Awwissu tal-2013.

Settembru 2013

### Noti u Referenzi

- (1) Micallef, Joseph (1985), *The Plague of 1676: 11,300 deaths*.
- (2) Cauchi, Mark (27.05.2013), "Il-Pesta tal-1813 f'Malta," *L-Orizzont*.
- (3) Bonnici, Alexander (2000), Had-Dingli: Raħal f'Taqbida mal-Hajja, pp. 68, 69.
- (4) Micallef, Joseph (1985), *The Plague of 1676: 11,300 deaths*, pp. 94, 95.
- (5) Diversi kitbiet jagħtu l-isem ta' dan il-brigantin bħala *San Nicola*, iżda peress li Robert Calvert fir-rapport tiegħu *An Account of the origin and progress of the Plague of Malta, in the year 1813* tal-1815 inizzlu b'dan il-mod, qeġhdin ingibuh aħna wkoll taħt dan l-istess isem.
- (6) Calvert, Robert (1815), *An Account of the Origin and Progress of the Plague of Malta, in the Year 1813*, p. 3.
- (7) *Ibid.*, p. 4.
- (8) *Ibid.*, p. 5.
- (9) *Ibid.*, p. 10.
- (10) *Ibid.*, pp. 12, 13.
- (11) *Ibid.*, pp. 15-17.
- (12) Cauchi, Mark (16.07.2013), "L-Agostinjani ta' San Mark fi żmien il-pesta tal-1813," *L-Orizzont*
- (13) SAL (2006) - "Kanonċi Pawlini Vittmi tal-Pesta," *Programm tal-Festa San Pawl Nawfragu - 10 ta' Frar 2006*, pp. 62, 63.
- (14) Mallia, Filipp (1975), *Il-Fratellanza tas-Ss.Mu Sagrament fil-Parroċċa ta' S.M. tal-Portu Salvu l-Belt 1575 - 1975*.
- (15) Aquilina, Ġorġ (2011), *Il-Franġiskani Maltin (Ta' Ġiezu): Mill-1482c sal-Konċilju Vatikan II - 1965c*, p. 609.
- (16) Cauchi, Mark (15.05.2013), "It-Tieni Centinarju mill-Mewt tal-Majjistru Laferla de Fremeaux OSA," *L-Orizzont*.
- (17) Vella, Luret (1986), *Storja ta' Haż-Żebbuġ*, p. 75.
- (18) Ciappara, Salv (2001), Ġrajjet Haż-Żebbuġ: bit-Taljan ta' Dun Salv Ciappara maqluba għall-Malti minn Frans Sammut, p. 157.
- (19) Attard, Christian (09.06.2013), "The Plague 200 Years Ago", *The Malta Independent*.
- (20) Vella, Marjanu (2001), *Beatu Nazju Falzon : Glorja tal-Kleru Malti* (rivedut u aġġornat minn Ġorġ Aquilina OFM.), p. 8.